

SPAZJU AĦDAR FUQ IL-KATAKOMBI TA' SAN PAWL

ISSA MIFTUĦ GĦALL-PUBBLIKU FILGĦAXIJA



Stqarrija l 6 ta' Ottubru 2023

L-ispazju aħdar fuq il-Katakombi ta' San Pawl fir-Rabat qed jinżamm miftuħ għat-tgawdija tal-pubbliku wara l-hin tal-għeluq tal-katakombi. Kuljum sal-aħħar ta' Marzu 2024, ir-residenti u l-vizitaturi tar-Rabat jistgħu jidhlu f'dan l-ispazju bla ma jhallu xejn bejn is-6pm u t-8pm.

Din iż-żona, mifruxa fuq aktar minn 4,500m², hija kwieta u mixghula tajjeb. Tinkludi faċilitajiet bħal toilets, bankijiet, kif ukoll is-servizzi ta' uffiċjal tas-sigurtà. Il-vizitaturi mhumiex ristretti għall-mogħdijiet strutturati iżda jistgħu jimirfu fuq il-ħaxix fi nħawi speċifiċi f'dan il-post.

Il-Katakombi ta' San Pawl kienu jservu bħala lok għad-dfin tal-mejtin fil-perjodu Puniku, Ruman u Bizantin u jirrapreżentaw l-akbar evidenza arkeoloġika, u l-aktar waħda bikrija, tal-Kristjaneżmu f'Malta. Il-katakombi jiffurmaw kumpless tipiku ta' ċimiterji Rumani taħt l-art li jinfindu ma' xulxin u li baqgħu jintużaw sas-seklu 7, u possibbilment sas-seklu 8, wara Kristu. Jinsabu fl-inħawi ta' Hal Bajjada, magħrufa wkoll bħala Tad-Dlam. Fil-post hemm aktar minn 30 ipogew, li l-kumpless prinċipali tagħhom – dak ta' San Pawl – hu magħmul minn sistema ta' passaġġi u oqbra fuq medda ta' aktar minn 2000 m².

L-ispazju aħdar ta' fuq il-katakombi jkompli jsebbah żjara f'dan is-sit u jagħmel l-esperjenza aktar kompluta u sodisfaċenti tul il-hinjiet tal-ftuħ tas-sit. F'kumment dwar il-ftuħ tal-ispazju aħdar wara l-hin tal-għeluq tal-katakombi, Kenneth Gambin, il-Kap tal-Operat ta' Heritage Malta, iddeskriva dan l-ispazju bħala lok ideali fejn wiehed jistrieħ fit mill-istress u l-istorbju tal-hajja ta' kuljum. B'mod simili għall-ġnien tal-komunità fuq il-Katakombi tal-Abbatija tad-Dejr, fir-Rabat ukoll, l-ispazju aħdar fuq il-Katakombi ta' San Pawl jipprovdi l-opportunità biex in-nies ihossuhom parti mill-wirt kulturali ta' pajjiżna.

Alexander Craus, is-Sindku tar-Rabat, qal hu ta' pjaċir għall-Kunsill Lokali tar-Rabat li din iż-żona bdiet tinfetaħ kuljum għall-pubbliku filgħaxija, għax se sservi bħala spazju miftuħ fiċ-ċentru tar-Rabat, f'parti li hi kollha urbana. Din iż-żona se sservi bħala spazju fejn wiehed jista' jirrilassa u jgawdi l-aspett storiku u ambjentali ta' pajjiżna.